

حضرت موسیٰ علیہ السلام کا مدین کا سفر

پیارے بچو! کہانی حضرت موسیٰ علیہ السلام کے قصے کا دوسرا حصہ ہے۔ آئیے سنتے ہیں!

حضرت موسیٰ علیہ السلام اللہ تعالیٰ کے جلیل القدر نبی تھے۔ آپ مصر میں پیدا ہوئے۔ اس وقت مصر پر ایک ظالم بادشاہ فرعون کی حکومت تھی۔

حضرت موسیٰ علیہ السلام کا تعلق تو بنی اسرائیل سے تھا لیکن ان کی پرورش فرعون کے محل میں ہوئی۔ بچپن میں انہیں دودھ پلانے کی ذمہ داری ان کی حقیقی والدہ کو ہی دی گئی۔ یوں ان کا اپنے حقیقی والدین سے بھی ایک تعلق قائم رہا۔ اپنے والدین کے ساتھ تعلق کی وجہ سے حضرت موسیٰ علیہ السلام کو بنی اسرائیل سے بھی واقفیت ہو گئی تھی۔

جب حضرت موسیٰ علیہ السلام جوان ہوئے تو ایک دن بازار سے گزر رہے تھے۔ بازار میں اس وقت بہت کم لوگ تھے۔ وہاں آپ نے دو نوجوانوں کو آپس میں جھگڑتے دیکھا۔ ان میں سے ایک کا تعلق بنی اسرائیل سے تھا جبکہ دوسرے کا مصر سے۔ ان میں سے جس کا تعلق بنی اسرائیل یعنی حضرت موسیٰ علیہ السلام کے قبیلے سے تھا، پکارنے لگا: ”میری مدد کرو!“ حضرت موسیٰ علیہ السلام اس کی مدد کے لیے آگے بڑھے۔ اسی دوران ان کی ایک ضرب لگنے سے مصری نوجوان کی موت واقع ہو گئی۔

یہ دیکھ کر حضرت موسیٰ علیہ السلام بہت پریشان ہوئے کیوں کہ ان کا مقصد اس نوجوان کو قتل کرنا ہرگز نہیں تھا۔ وہ اپنے کیے پر بہت شرمندہ ہوئے۔

ندامت کے عالم میں انہوں نے اللہ تعالیٰ سے معافی طلب کی: ”اے اللہ! مجھ سے غلطی سرزد ہو گئی۔ میں نے ایک آدمی کو قتل کر دیا۔ مجھے معاف کر دیجیے۔“

اللہ نے انہیں معاف کر دیا۔ بے شک وہ معاف کرنے والا، مہربان ہے۔

اگلے ہی روز صبح کے وقت، حضرت موسیٰ علیہ السلام ڈرتے ڈرتے حالات کا جائزہ لینے پھر اسی بازار کی طرف گئے۔ اتنے میں انہوں نے دیکھا کہ جس شخص نے کل ان سے مدد مانگی تھی وہ پھر کسی سے جھگڑا کر رہا ہے۔ اس نے پھر حضرت موسیٰ علیہ السلام کو مدد کے لیے پکارا۔

حضرت موسیٰ علیہ السلام نے اس سے کہا: ”تم تو بہت جھگڑا لو آدمی ہو۔ کل بھی جھگڑا کیا اور آج پھر لڑائی کر رہے ہو!“

یہ کہہ کر حضرت موسیٰ علیہ السلام آگے بڑھے تاکہ مصری شخص کو مارنے سے روکیں لیکن مدد کے لیے پکارنے والا اسرائیلی شخص یہ سمجھا کہ اسے مارنے کے لیے آرہے ہیں۔ وہ کہنے لگا: ”موسیٰ! کیا تم مجھے بھی اسی طرح قتل کرنا چاہتے ہو جیسے تم نے کل ایک آدمی کو قتل کر دیا تھا؟“

یہ سن کر موسیٰ علیہ السلام ان دونوں کے جھگڑے سے الگ ہو گئے۔

پھر حضرت موسیٰ علیہ السلام کا ایک دوست دوڑتے ہوئے ان کے پاس آیا اور انہیں خبر دی: ”یہاں کے سردار آپ کے بارے میں مشورہ کر رہے ہیں کہ آپ کو قتل کر دیں کیوں کہ آپ نے ایک شخص کا قتل کیا ہے۔ لہذا آپ کو جلد از جلد یہ شہر چھوڑ دینا چاہیے۔“

اس کی بات سن کر حضرت موسیٰ علیہ السلام فوراً وہاں سے نکلے اور اس شہر کو چھوڑ دیا۔ انہیں نہیں معلوم تھا کہ وہ کہاں جائیں مگر وہ اللہ پر بھروسہ کر کے نکل پڑے۔ وہ کافی دنوں تک سفر کرتے رہے۔ آخر کار وہ مدین کی سرزمین پر پہنچے۔ وہ بہت تھکے ہوئے تھے۔ انہیں پیاس بھی بہت لگی تھی۔ انہوں نے آس پاس کسی کنویں کی تلاش شروع کر دی۔

جلد ہی انہیں ایک کنواں نظر آگیا۔ وہاں بہت سارے چرواہے تھے جو اپنے جانوروں کو پانی پلا رہے تھے۔

کنوئیں سے تھوڑی دور دوڑ کیاں بیٹھی تھیں۔ ان کے پاس بھی کچھ بھیڑ بکریاں تھیں۔ حضرت موسیٰ علیہ السلام نے ان سے پوچھا: ”آپ دونوں اس کنوئیں سے اتنی دور کیوں بیٹھی ہیں؟ آپ اپنے جانوروں کو پانی کیوں نہیں پلا رہیں؟“

ان لڑکیوں نے جواب دیا: ”ہمارے بابا بوڑھے اور ضعیف ہیں۔ وہ ہمارے ساتھ نہیں آسکتے۔ اور ہمارے گھر میں کوئی ایسا نوجوان نہیں ہے جو بھیڑوں کو پانی پلانے میں ہماری مدد کرے۔ اسی وجہ سے یہ کام ہمیں خود کرنا پڑتا ہے۔ ہم اپنی بھیڑوں کو لے کر یہاں آتی ہیں اور اس وقت تک اپنی باری کا انتظار کرتی ہیں جب تک باقی چرواہے یہاں سے چلے نہیں جاتے۔“

حضرت موسیٰ علیہ السلام نے ان کی مدد کرنے کا سوچا۔ وہ ان کی بھیڑوں کو کنوئیں کے قریب لے گئے اور انہیں پانی پلایا۔ یہ دیکھ کر وہ دونوں بہت خوش ہوئیں۔ انہوں نے اپنی بھیڑوں کو لیا اور واپس گھر کو چل دیں۔

گھر پہنچیں تو انہیں دیکھ کر ان کے بابا نے پوچھا: ”کیا ہوا؟ آج تم اتنی جلدی کیوں واپس آ گئیں؟“

دونوں بہنیں کہنے لگیں: ”آج ایک نوجوان نے بھیڑوں کو پانی پلانے میں ہماری مدد کی۔ آج ہمیں دوسرے چرواہوں کے جانے کا انتظار نہیں کرنا پڑا۔“ یہ سن کر ان کے بابا کہنے لگے: ”جاؤ اور اس نوجوان کو میرے پاس لے کر آؤ۔ میں اسے اس کام کا معاوضہ دوں گا۔“

تھوڑی دیر بعد حضرت موسیٰ علیہ السلام ان کے گھر موجود تھے۔ ان لڑکیوں کے والد حضرت شعیب علیہ السلام تھے جنہیں مدین کے لوگوں کی اصلاح کے لیے پیغمبر بنا کر بھیجا گیا تھا۔ موسیٰ علیہ السلام نے ان سے اپنا حال بیان کیا وہ کہنے لگے: "اب آپ کو فکر کی ضرورت نہیں۔ آپ ظالم لوگوں سے بچ آئے ہو۔"

ان دونوں لڑکیوں میں سے ایک نے کہا: "اباجی! آپ انہیں مزدوری پر رکھ لیجیے کیوں کہ یہ طاقتور اور ایماندار ہیں۔" ان کے بابا نے حضرت موسیٰ علیہ السلام سے کہا: "میں اپنی ایک بیٹی کو آپ کے نکاح میں دینا چاہتا ہوں۔ بشرطیکہ آپ آٹھ سے دس سال تک اجرت پر میرے پاس کام کریں یعنی ہماری بھیڑ بکریاں چرائیں۔" حضرت موسیٰ علیہ السلام نے یہ بات قبول کر لی اور یوں حضرت موسیٰ علیہ السلام اور حضرت شعیب علیہ السلام کی بیٹی کا نکاح ہو گیا اور وہ انہی کے پاس مدین میں رہنے لگے۔

حضرت موسیٰ نے کم و بیش دس سال مدین میں چرواہے کے طور پر کام کیا اور سادگی و عاجزی سے زندگی بسر کی۔ مدین میں قیام نے ان کی شخصیت اور قیادت کے اوصاف کو نکھارا اور انہیں نبوت کے عظیم مشن کے لیے تیار کیا۔ صحرا کے پرسکون ماحول میں انہیں غور و فکر، روحانی نشوونما، اور سکون کا موقع ملا۔ حضرت شعیب علیہ السلام کی صحبت نے انہیں خدمت، محنت، اور اپنے فیصلوں میں دانائی سے کام لینے کی عملی تربیت دی۔ چرواہے کے طور پر کام کرنے سے حضرت موسیٰ علیہ السلام نے صبر، ذمہ داری، اور لوگوں کی رہنمائی کرنے کے ہنر سیکھے، جو بعد میں بنی اسرائیل کی قیادت کے لیے بہت اہم ثابت ہوئے۔ مدین میں ان کی خاندانی زندگی کا آغاز بھی ہوا، جس نے انہیں سکون اور استحکام فراہم کیا۔ یوں یہ دور حضرت موسیٰ علیہ السلام کی عملی تربیت، آزمائشوں سے گزرنے، اور ان کی مستقبل کی ذمہ داریوں کے لیے بنیاد فراہم کرنے کا ذریعہ ثابت ہوا۔

اس قصے سے ہمیں یہ سبق ملتا ہے کہ:

1. حضرت موسیٰ علیہ السلام نے فوراً اپنی غلطی کا احساس کیا اور اللہ تعالیٰ سے توبہ کی۔ پھر اگلے دن جب دوبارہ ویسی ہی صورت حال سے دوچار ہوئے تو انہوں نے وہ غلطی نہیں دہرائی۔ یہ واقعہ اس بات کی طرف اشارہ کرتا ہے کہ غلطی ہو جانے پر فوراً اللہ سے معافی مانگنی چاہیے۔ اور اگر ہمارے عمل سے کسی انسان کے ساتھ زیادتی ہوئی ہو تو اس بھی معافی مانگنی چاہیے۔ توبہ کا تقاضہ یہ ہے کہ وہ غلطی دہرائی نہ جائے۔

2. معاشرتی امن اور انصاف کا قیام ہر انسان کی ذمہ داری ہے، اور کسی بھی شخص کی صرف قبیلے، قوم یا ذاتی تعلق کی بنیاد پر اندھا دھند حمایت نہیں کرنی چاہیے۔ حضرت موسیٰ علیہ السلام نے دوسرے دن بازار میں جب اسی بنی اسرائیلی شخص کو دوبارہ جھگڑتے دیکھا تو اسے تنبیہ کی کہ وہ جھگڑالو اور فساد پیدا کرنے والا ہے۔
3. حضرت موسیٰ علیہ السلام جب مصر سے نکلے تو انہیں یہ معلوم نہیں تھا کہ وہ کہاں جا رہے ہیں، انہوں نے اللہ پر بھروسہ کیا اور اپنی منزل کی تلاش میں نکل پڑے۔ انہوں نے مشکل حالات کا توکل، صبر، ہمت اور دیانتداری سے مقابلہ کیا، اور یہی ہمارے لیے سبق بھی ہے۔
4. حضرت موسیٰ علیہ السلام نے مدین میں دو بے بس لڑکیوں کی مدد کی جو اپنی بھیڑوں کو پانی پلانا چاہتی تھیں۔ انہوں نے بغیر کسی لالچ کے ان کی مدد کی۔ یہ ہمیں سکھاتا ہے کہ ہمیں ہر ممکن طریقے سے دوسروں کی مدد کرنی چاہیے، خاص طور پر کمزور اور بے بس لوگوں کی۔ انسانوں کی مدد کا یہ جذبہ اللہ کو بہت پسند ہے۔
5. مدین میں حضرت موسیٰ علیہ السلام کا قیام ہمیں اپنا عہد نبھانے اور وعدے کی پاسداری کا اہم سبق دیتا ہے۔ انہوں نے حضرت شعیب علیہ السلام کے ساتھ آٹھ یا دس سال خدمت کا وعدہ کیا اور اسے صبر، محنت، اور دیانت داری کے ساتھ پورا کیا۔ یہ واقعہ سکھاتا ہے کہ ذمہ داریوں اور وعدوں کی تکمیل نہ صرف کردار کو مضبوط بناتی ہے بلکہ بڑی کامیابیوں کے لیے بھی راستہ ہموار کرتی ہے۔
6. آزمائشیں اکثر بڑے مقصد کے لیے تیاری کا حصہ ہوتی ہیں۔ ہر مصیبت کے ساتھ آسانی جڑی ہوتی ہے اور اس میں اللہ کی طرف سے ایک بہتر منصوبہ ہوتا ہے، جسے سمجھنے کے لیے ایمان اور صبر کی ضرورت ہے۔